

**कोरबा के साथ कोरबा पश्चिम के भी विकास की दिशा में होगा काम—विधायक
(नगर विधायक एवं महापौर ने गोपालपुर में किया शाला भवन का लोकार्पण)**

कोरबा 21 फरवरी 2015— नगर विधायक श्री जयसिंह अग्रवाल ने आज कहा कि नगर पालिक निगम कोरबा के सहयोग से कोरबा शहर के साथ-साथ कोरबा पश्चिम के समग्र विकास की दिशा में काम किया जाएगा। उन्होंने कहा कि हमेशा से यह बात कही जा रही थी कि कोरबा पश्चिम की उपेक्षा हो रही है, किन्तु निगम ने कोरबा पश्चिम को सभापति दिया अब कोरबा के साथ-साथ पश्चिम का विकास भी सुनिश्चित होगा।

उक्त बातें विधायक श्री अग्रवाल ने आज वार्ड क्र.47 गोपालपुर में शाला भवन के लोकार्पण अवसर पर कही। राष्ट्रीय माध्यमिक शिक्षा मिशन के तहत वार्ड क्र. 47 गोपालपुर में शासकीय हाई स्कूल हेतु भवन का निर्माण 18 लाख 25 हजार रुपये की लागत से कराया गया है। आज विधायक श्री जयसिंह अग्रवाल एवं महापौर श्रीमती रेणु अग्रवाल के करकमलों से उक्त शाला भवन का लोकार्पण किया गया। महापौर एवं विधायक ने मां सरस्वती की प्रतिमा के समक्ष दीप प्रज्वलन एवं शिला पट्टिका का अनावरण कर शाला भवन लोकार्पण किया। इस अवसर पर दिये गये अपने उद्बोधन में विधायक श्री अग्रवाल ने आगे कहा कि इस भवन का भूमिपूजन भी मेरे द्वारा ही सम्पन्न कराया गया था, विद्यालय के बाउण्ड्रीवाल के निर्माण तथा अतिरिक्त कमरे के निर्माण के साथ-साथ यहां पर विद्युत व्यवस्था किये जाने के संबंध में वार्ड के नागरिकों के द्वारा मांग रखी गई है, इन सभी कार्यों को कराये जाने की दिशा में निश्चित रूप से आवश्यक कदम उठाए जाएंगे तथा इस विद्यालय के उन्नयन हेतु हर संभव प्रयास किये जाएंगे। इस मौके पर महापौर श्रीमती रेणु अग्रवाल ने कार्यक्रम में काफी संख्या में उपस्थित नागरिकों को संबोधित करते हुए कहा कि मुझे निगम के महापौर की जिम्मेदारी आप लोगों के द्वारा प्रदान की गई है, जिसके लिए मैं आप सब के प्रति तहे दिल से आभारी हूँ तथा विश्वास दिलाती हूँ कि निगम क्षेत्र के सभी वार्डों के समग्र विकास की दिशा में पूरी इच्छाशक्ति के साथ कार्य किये जाएंगे। उन्होंने कहा कि मेरे द्वारा वार्ड एवं बस्तियों का दौरा कर वहां की जनसमस्याओं का जायजा लिया जा रहा है तथा इन समस्याओं के निराकरण की दिशा में आवश्यक कदम उठाए जा रहे हैं। कार्यक्रम को संबोधित करते हुए वार्ड पार्षद एवं सभापति श्री धुरपाल सिंह कंवर ने कहा कि यहां पर हाई स्कूल हेतु भवन का अभाव था तथा विद्यालय पूर्व माध्यमिक विद्यालय भवन में दो पालियों में संचालित होता था, इस भवन के निर्माण से विद्यालय के लिए अपना स्वयं का भवन उपलब्ध हो सका है। उन्होंने हाई स्कूल गोपालपुर का उन्नयन कर हायर सेकेंडरी बनाये जाने की दिशा में आवश्यक कार्यवाही करने हेतु विधायक एवं महापौर से अनुरोध किया। कार्यक्रम में आभार प्रदर्शन विधायक प्रतिनिधि श्री राजेन्द्र सिंह ठाकुर ने किया।

महापौर ने किया बस्तियों में जनसंपर्क—लोकार्पण कार्यक्रम के पश्चात महापौर श्रीमती रेणु अग्रवाल ने अयोध्यापुरी बस्ती, जेलगांव चौक, जमनीपाली क्षेत्र एवं प्रगतिनगर में सघन रूप से जनसंपर्क किया, उन्होंने पैदल भ्रमण कर वहां के समस्याएं जानी तथा इनके निराकरण के संबंध में आवश्यक कार्यवाही के निर्देश अधिकारियों को दिये। महापौर श्रीमती अग्रवाल ने अयोध्यापुरी बस्ती में सफाई व्यवस्था दुरुस्थ करने, तालाब निर्माण के संबंध में त्वरित आवश्यक कार्यवाही करने, मुख्य मार्ग से भांटापारा तक रोड डामरीकरण का कार्य कराये जाने के संबंध में अधिकारियों को आवश्यक निर्देश दिये। इसी प्रकार जेलगांव चौक में हाईमास्ट लाईट लगाये जाने, जमनीपाली स्थित नवनिर्मित मुक्तिधाम में बाउण्ड्रीवाल व अतिरिक्त शेड तथा पहुंच मार्ग के निर्माण के साथ-साथ वहां पर स्थित तालाब के गहरीकरण का कार्य कराये जाने की दिशा में भी आवश्यक कार्यवाही करने को कहा। जमनीपाली बस्ती सुमेधा मुख्य मार्ग में नलजल योजना में पाईप लाईन का विस्तार किये जाने तथा इसके माध्यम से समस्याग्रस्त मोहल्लों तक पेयजल की व्यवस्था किये जाने के संबंध में भी आवश्यक दिशा निर्देश अधिकारियों को दिये।

लोकार्पण कार्यक्रम के दौरान जिला कांग्रेस कमेटी के शहर जिलाध्यक्ष राजकिशोर प्रसाद, सभापति धुरपाल सिंह कंवर, पूर्व सभापति संतोष राठौर, श्रीमती मंगल बुधिया, मेयर इन काउंसिल सदस्य दिनेश सोनी, सुनील पटेल एवं इस्माईल कुरैशी, जनपद पंचायत पोड़ी उपरोड़ा के उपाध्यक्ष सर्वजीत सिंह, पार्षद अंतराम प्रजापति, विनीत एक्का, वीरसाय धुनहार व अघनबाई, पूर्व पार्षद महेश अग्रवाल, संजय कंवर, विधायक प्रतिनिधि राजेन्द्र सिंह ठाकुर, रमेश दास महंत, राजेश सिंह, सुरेश अग्रवाल, संजय अग्रवाल,सिकंदर मेमन, निगम के अधीक्षण अभियंता एम.के. वर्मा, कार्यपालन अभियंता आर.के. चौबे, सहायक अभियंता अखिलेश शुक्ला, सुशील सोनी, राकेश मसीह, यशवंत जोगी, निर्मलकुमार सिंह, विद्यालय की प्राचार्य सीमा भारद्वाज के साथ ही विद्यालय के शिक्षक—शिक्षिकागण, छात्र—छात्राएं व काफी संख्या में नागरिकगण उपस्थित थे।